



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ៧៤ អនក្រ.បក

អនុក្រឹត្យ

ស្តីពី

ការបង្កើតសាលាជាតិកសិកម្មព្រៃកល្យាណ

ជាគ្រឹះស្ថានសាធារណៈរដ្ឋបាល

* * * * *

រាជរដ្ឋាភិបាល

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស / រកត / ១១៩៨ / ៧២ ចុះថ្ងៃទី ៣០ ខែ វិច្ឆិកា ឆ្នាំ ១៩៩៨ ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស / ៩៤/ ចុះថ្ងៃទី ២០ ខែកក្កដា ឆ្នាំ ១៩៩៤ ដែលប្រកាសឱ្យប្រើច្បាប់ ស្តីពី ការរៀបចំ និង ការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខនស / រកម/០១៩៦/១៣/ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងកសិកម្មរុក្ខាប្រមាញ់ និង នេសាទ
- បានឃើញព្រះរាជក្រមលេខនស / រកម/០១៩៦/១៨/ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសេដ្ឋកិច្ច និង ហិរញ្ញវត្ថុ
- បានឃើញព្រះរាជក្រឹត្យលេខ នស / រកត / ១២៩៧ / ៩១ ចុះថ្ងៃទី ៣១ ខែធ្នូ ឆ្នាំ១៩៩៧ ស្តីពីលក្ខន្តិកៈគតិយុត្តនៃគ្រឹះស្ថានសាធារណៈរដ្ឋបាល
- បានឃើញអនុក្រឹត្យលេខ ១៧ អនក្រ.បក ចុះថ្ងៃទី ០៧ ខែ មេសា ឆ្នាំ ២០០០ ស្តីពីការរៀបចំ និង ការប្រព្រឹត្តទៅរបស់ក្រសួងកសិកម្មរុក្ខាប្រមាញ់ និង នេសាទ
- បានឃើញអនុក្រឹត្យលេខ ០៤ / អនក្រ.បក ចុះថ្ងៃទី ២០ ខែ មករា ឆ្នាំ ២០០១ ស្តីពីការរៀបចំ និង ការប្រព្រឹត្តទៅរបស់ក្រសួងសេដ្ឋកិច្ច និង ហិរញ្ញវត្ថុ
- បានទទួលការឯកភាពពីគណៈរដ្ឋមន្ត្រីក្នុងសម័យប្រជុំពេញអង្គ ថ្ងៃទី ០២ ខែ សីហា ឆ្នាំ ២០០២

uc

សម្រេច

ជំពូកទី១

បទប្បញ្ញត្តិទូទៅ

មាត្រា១.-

សាលាមធ្យមសិក្សាកសិកម្មព្រៃកលៀប ត្រូវប្តូរឈ្មោះជាសាលាជាតិកសិកម្មព្រៃកលៀប សរសេរកាត់ ក.ព.ល និង ត្រូវសម្រេចឱ្យទៅជាគ្រឹះស្ថានសាធារណរដ្ឋបាល ស្ថិតនៅក្រោមអាណាព្យាបាលបច្ចេកទេសរបស់ក្រសួង កសិកម្ម រុក្ខាប្រមាញ់ និងនេសាទ និងក្រោមអាណាព្យាបាលហិរញ្ញវត្ថុ របស់ក្រសួងសេដ្ឋកិច្ចនិងហិរញ្ញវត្ថុ ។

មាត្រា២.-

ក.ព.ល ជានីតិបុគ្គលដែលមានស្វ័យភាពហិរញ្ញវត្ថុ ក.ព.ល មានអាសយដ្ឋាន ផ្លូវជាតិ ៦អា សង្កាត់ព្រៃកលៀប ខ័ណ្ឌបូស្សីកែវ រាជធានីភ្នំពេញ ។ ការផ្លាស់ប្តូរអាសយដ្ឋាននោះពេលអនាគតជាសមត្ថកិច្ចរបស់ ក.ព.ល ។

មាត្រា៣.-

ក.ព.ល មានភារកិច្ចនិងសិទ្ធិដូចតទៅ ÷

- បណ្តុះបណ្តាលអ្នកបច្ចេកទេសកសិកម្ម និងកសិ ឧស្សាហកម្មគ្រប់កម្រិតជាអាទិភាព សញ្ញាបត្រជាន់ខ្ពស់ បច្ចេកទេសកសិកម្ម តាមប្រព័ន្ធដែលមានលក្ខណៈទ្រទ្រង់ និង ការអនុវត្តបណ្តុះបណ្តាល និងបំប៉នមុខជំនាញវិជ្ជាជីវៈកសិកម្ម និងកសិឧស្សាហកម្មតាមសណ្ឋានព្រំប្រទល់របស់សង្គម

- មានសិទ្ធិសហការជាមួយសាកលវិទ្យាល័យភូមិន្ទកសិកម្ម សាលាជាតិកសិកម្មកំពង់ចាម សាកល វិទ្យាល័យ វិទ្យាស្ថាននានាក្នុង - ក្រៅប្រទេស និង ធ្វើទំនាក់ទំនងសហប្រតិបត្តិការនិងចុះកិច្ចសន្យាជាមួយអង្គការ ជាតិអន្តរជាតិ អង្គការក្រៅរដ្ឋាភិបាល និង ស្ថាប័ននិងក្រុមហ៊ុននានា ដើម្បីធ្វើឱ្យកាន់តែល្អប្រសើរឡើងនូវគុណភាព ចំណេះដឹង ខាងការសិក្សាស្រាវជ្រាវវិទ្យាសាស្ត្រ បច្ចេកទេសកសិកម្ម គប្បី :

- រៀបចំកម្មវិធីសិក្សាដើម្បីសុំការទទួលស្គាល់ពីក្រសួងអប់រំ យុវជន និង កីឡា
- ផ្តល់ និង រួមផ្តល់ជាមួយគ្រឹះស្ថានបណ្តុះបណ្តាលកសិកម្មដទៃទៀត នូវវិញ្ញាបនបត្របួសញ្ញាបត្រកម្រិតជាតិ
- សិក្សាស្រាវជ្រាវកម្មវិធីសិក្សា ខ្លឹមសារសិក្សា វិធីសាស្ត្របង្រៀន ចងក្រងឯកសារបច្ចេកទេស វិទ្យាសាស្ត្រកសិកម្ម
- រៀបចំ និង ដំណើរការការងារជ្រើសរើសសិស្ស និស្សិតឱ្យចូលរៀន ប្រឡងចេញ វាយតម្លៃការសិក្សា ឱ្យបានត្រឹមត្រូវតាមគោលការណ៍ និងប្រកបដោយតម្លាភាព
- កសាងផែនការមូលដ្ឋានសម្ភារៈ
- កសាងគម្រោងផែនការអភិវឌ្ឍឱ្យបានសមស្របទៅតាមសភាពការណ៍ រីកចម្រើនរបស់ប្រទេសជាតិ
- គ្រប់គ្រងមន្ត្រីរាជការ និយោជិក កម្មករ សិស្ស និស្សិត គ្រូបង្រៀន សាស្ត្រាចារ្យ និងទ្រព្យសម្បត្តិ ។

ជំពូកទី២

រដ្ឋបាល និង ការគ្រប់គ្រង

ផ្នែកទី១

ក្រុមប្រឹក្សាភិបាល

មាត្រា៤.-

ក.ព.ល ត្រូវដឹកនាំដោយក្រុមប្រឹក្សាភិបាលមួយ ដែលមានសិទ្ធិយ៉ាងទូលំទូលាយ ដើម្បីចាត់ចែង ការងារក្នុងក្របខ័ណ្ឌតាមបទប្បញ្ញត្តិនៃអនុក្រឹត្យនេះ និងបទបញ្ជាផ្ទៃក្នុងរបស់ខ្លួន ។

មាត្រា៥.-

៥.១ - ក្រុមប្រឹក្សាភិបាលមានសមាជិក ៧រូប ដែលមានសមាសភាពដូចតទៅ :

- តំណាង ក្រសួងកសិកម្ម រុក្ខាប្រមាញ់ និងនេសាទ ប្រធាន
- តំណាង ទីស្តីការគណៈរដ្ឋមន្ត្រី សមាជិក
- តំណាង ក្រសួងសេដ្ឋកិច្ច និងហិរញ្ញវត្ថុ សមាជិក
- តំណាង ក្រសួងអប់រំយុវជន និងកីឡា សមាជិក
- នាយក សាលាជាតិកសិកម្មព្រៃកសេរី សមាជិកស្វ័យប្រវត្តិ
- ឥស្សរជនដែលមានចំណេះដឹង និងបទពិសោធន៍ខ្ពស់ សមាជិក
- តំណាង បុគ្គលិកសាលាកសិកម្មព្រៃកសេរី សមាជិកស្វ័យប្រវត្តិ

៥.២- ប្រធាន និងសមាជិកនៃក្រុមប្រឹក្សាភិបាល ដែលមិនមែនជាសមាជិកស្វ័យប្រវត្តិ ត្រូវតែងតាំង ដោយ អនុក្រឹត្យ សម្រាប់អាណត្តិ៣ (បី) ឆ្នាំ រៀបចំឡើងដោយក្រសួងកសិកម្ម រុក្ខាប្រមាញ់ និងនេសាទ តាមសំណើរបស់ ក្រសួងឬអាជ្ញាធរដែលខ្លួនតំណាងឱ្យ ។ អាណត្តិនេះអាចបញ្ចប់បានគ្រប់ពេលវេលា ដោយអនុក្រឹត្យតាមសំណើរបស់ ក្រសួងឬអាជ្ញាធរដែលខ្លួនតំណាងឱ្យ ។

៥.៣- តំណាងបុគ្គលិក .ក.ព.លត្រូវបានជ្រើសរើសដោយការបោះឆ្នោត ក្នុងចំណោម បុគ្គលិក ក.ព.ល ។

មាត្រា៦.-

សមាជិកក្រុមប្រឹក្សាភិបាល ត្រូវជ្រើសរើសក្នុងចំណោមមន្ត្រីដែលសកម្ម ធ្លាប់បានបម្រើការងារយ៉ាងតិច ៥ (ប្រាំ) ឆ្នាំ ឬជាឥស្សរជនដែលមានអាយុមិនលើសពី៦៥ ឆ្នាំ និង មានបទពិសោធន៍ការងារគ្រប់គ្រាន់ព្រមទាំងមាន ជំនាញខ្ពស់ក្នុងវិស័យសេដ្ឋកិច្ចវិទ្យាសាស្ត្រ អប់រំឬនីតិសាស្ត្រ ដែលមានសញ្ជាតិខ្មែរ និង ពុំដែលធ្លាប់ទទួលទោសព្រហ្មទណ្ឌ កម្រិតធ្ងន់ពីតុលាការឡើយ ។

មាត្រា៧.-

៧.១- ប្រធានក្រុមប្រឹក្សាភិបាល មានតួនាទីកោះប្រជុំនិងកំណត់របៀបវារៈនៃអង្គប្រជុំរបស់ក្រុមប្រឹក្សាភិបាល ។

៧.២- ក្រុមប្រឹក្សាភិបាល អាចអញ្ជើញឥស្សរជននៅក្រៅក្រុមប្រឹក្សាភិបាល ដែលមានបទពិសោធន៍លើវិស័យបណ្តុះបណ្តាលកសិកម្ម គ្រប់គ្រងសេដ្ឋកិច្ចកសិកម្ម អភិវឌ្ឍន៍ជនបទ កសិឧស្សាហកម្ម ការងារស្រាវជ្រាវ កសិកម្ម និង តំណាងអ្នកផ្តល់ជំនួយចូលរួមក្នុងអង្គប្រជុំរបស់ក្រុមប្រឹក្សាភិបាល ។ ឥស្សរជនទាំងនេះ មានសិទ្ធិផ្តល់មតិតែពុំមានសិទ្ធិបោះឆ្នោតអនុម័តឡើយ ។

មាត្រា ៨.-

ក្រុមប្រឹក្សាភិបាលមានបេសកកម្មដឹកនាំ តម្រង់ទិសដៅ និង ធ្វើការត្រួតពិនិត្យលើដំណើរការរបស់សាលាជាតិកសិកម្មព្រៃកល្យប ។

ក្នុងក្របខ័ណ្ឌនៃបេសកកម្មនេះក្រុមប្រឹក្សាភិបាលត្រូវ :

- ពិនិត្យនិងសម្រេចលើគម្រោងផែនការអភិវឌ្ឍន៍ ក.ព.ល ស្របតាមទិសដៅកំណត់របស់រាជរដ្ឋាភិបាល
- ពិនិត្យនិងសម្រេចលើចំណុលនិងចំណាយជាប្រចាំព្រមទាំងទុនក្នុងថវិកាប្រចាំឆ្នាំរបស់ ក.ព.ល
- ពិនិត្យនិងសម្រេចលើរបាយការណ៍គ្រប់គ្រង និង លើគណនីហិរញ្ញវត្ថុប្រចាំឆ្នាំ
- កំណត់និងរៀបចំរចនាសម្ព័ន្ធ ព្រមទាំងការបែងចែកភារកិច្ចជាទូទៅ ដល់អង្គភាពក្រោមឱវាទ
- កំណត់នូវរបបជ្រើសរើស ការដំឡើងឋានន្តរសក្តិ ការផ្តល់លាភការដល់បុគ្គលិក ក.ព.ល

ដោយមិនប៉ះពាល់ដល់បទប្បញ្ញត្តិច្បាប់ឬបទបញ្ជាផ្ទៃក្នុង ដែលអនុវត្តចំពោះភ្នាក់ងារមុខងារសាធារណៈ

- សម្រេចលើក្របខ័ណ្ឌចំនួនបុគ្គលិកដែលអនុញ្ញាតសម្រាប់ ក.ព.ល
- សម្រេចលើកិច្ចសន្យាស្តីពីលទ្ធកម្ម
- កំណត់បទបញ្ជាផ្ទៃក្នុង ក.ព.ល
- ធ្វើការវាយតម្លៃតាមចន្លោះពេលទៀងទាត់ លើកម្រិតលទ្ធផលសម្រេចបានតាមគោលដៅកំណត់ដោយ

ក.ព.ល ហើយកំណត់នូវវិធានការកែតម្រូវដើម្បីអនុវត្ត ។

មាត្រា ៩.-

លាភការរបស់សមាជិកក្រុមប្រឹក្សាភិបាល និងប្រាក់បំណាច់របស់នាយកសាលាជាតិកសិកម្មព្រៃកល្យប ត្រូវកំណត់ដោយរដ្ឋមន្ត្រីក្រសួងកសិកម្ម រុក្ខាប្រមាញ់ និង នេសាទ និង រដ្ឋមន្ត្រីក្រសួង សេដ្ឋកិច្ច និងហិរញ្ញវត្ថុតាមសំណើរបស់ក្រុមប្រឹក្សាភិបាល ។

មាត្រា ១០.-

១០.១- ក្រុមប្រឹក្សាភិបាលនៃ ក.ព.ល ត្រូវធ្វើការប្រជុំយ៉ាងតិចមួយត្រីមាសម្តង តាមការអញ្ជើញរបស់ប្រធាន ឬតាមសំណើសមាជិក ចំនួន២/៣ (ពីរភាគបី) ឡើងទៅឬតាមការស្នើសុំពីនាយក ក.ព.ល ។ ក្នុងករណីប្រធានមានធុរៈ ត្រូវជ្រើសរើសសមាជិកណាម្នាក់ ដែលមានវ័យច្រើនជាងគេក្នុងចំណោមសមាជិករបស់ក្រុមប្រឹក្សាភិបាល វត្តមានដើម្បីដឹកនាំការប្រជុំ ។ ប្រធានអង្គប្រជុំត្រូវជ្រើសរើសលេខាធិការនៃអង្គប្រជុំ១ (មួយ) រូប ដែលមិនមែនជាសមាជិកក្រុមប្រឹក្សាភិបាល ។ លេខាធិការនេះគ្មានសិទ្ធិបោះឆ្នោតទេ ។

មន្ត្រីត្រួតពិនិត្យហិរញ្ញវត្ថុដែលមានចែងក្នុងអនុក្រឹត្យនេះ ត្រូវចូលរួមប្រជុំក្នុងសម័យប្រជុំរបស់ក្រុមប្រឹក្សាភិបាល តែគ្មានសិទ្ធិបោះឆ្នោតទេ ។ របៀបវារៈព្រមទាំងឯកសារទាំងឡាយ ត្រូវផ្ញើជូនគ្រប់សមាជិកនៃក្រុមប្រឹក្សាភិបាល និងគ្រប់ក្រសួងស្ថាប័នពាក់ព័ន្ធ ដែលមានចែងក្នុងអនុក្រឹត្យនេះ យ៉ាងតិច១០ (ដប់) ថ្ងៃមុនថ្ងៃប្រជុំ ។

១០.២- ការប្រជុំរបស់ក្រុមប្រឹក្សាភិបាល អាចនឹងយកជាការបាន លុះត្រាតែមានសមាជិកវត្តមានចំនួនលើសពី៥០ (ហាសិប) ភាគរយនៃសមាជិកទាំងអស់ ។ សមាជិកអវត្តមានគ្មានសិទ្ធិបញ្ជូនតំណាងឱ្យមកប្រជុំជំនួសខ្លួនបានឡើយ ។ ប្រសិនបើសំឡេងកូរ៉េមិនគ្រប់ចំនួនទេ ក្រុមប្រឹក្សាភិបាលត្រូវកោះប្រជុំម្តងទៀត យ៉ាងយូរ១៥ (ដប់ប្រាំ) ថ្ងៃ ក្រោយថ្ងៃប្រជុំលើកមុន ហើយការប្រជុំលើកក្រោយនេះ មិនចាំបាច់តម្រូវឱ្យមានគ្រប់កូរ៉េមឡើយ ហើយត្រូវពិភាក្សាតែ លើរបៀបវារៈនៃការអញ្ជើញប្រជុំលើកទីមួយ ។ សមាជិកវត្តមាន ត្រូវចុះហត្ថលេខាលើបញ្ជីវត្តមាន មួយ ។ សេចក្តីសម្រេចទាំងឡាយរបស់ក្រុមប្រឹក្សាភិបាលអាចយកជាការបានលុះត្រាតែមានការអនុម័ត ដោយសំឡេងភាគច្រើននៃសមាជិកវត្តមាន ។

ក្នុងករណីមានសំឡេងស្មើគ្នា សំឡេងប្រធានអង្គប្រជុំចាត់ទុកជាឧត្តមានុភាព ។

១០.៣- សេចក្តីសម្រេចរបស់ក្រុមប្រឹក្សាភិបាល ត្រូវកត់ត្រាក្នុងកំណត់ហេតុមួយតម្កល់ទុកនៅទីស្នាក់ការ ក.ព.ល នឹងត្រូវចុះហត្ថលេខាដោយប្រធានអង្គប្រជុំ និងលេខាធិការអង្គប្រជុំ ។ កំណត់ហេតុនេះ ត្រូវបង្ហាញនូវអត្ថន័យនៃការពិភាក្សាឱ្យបានច្បាស់លាស់ នឹងត្រូវផ្ញើជូនសមាជិកក្រុមប្រឹក្សាភិបាលទាំងអស់ និងផ្ញើជូនក្រសួង ពាក់ព័ន្ធយ៉ាង យូរ១០ (ដប់) ថ្ងៃ ក្រោយពេលប្រជុំ ។

១០.៤- ក.ព.ល ត្រូវផ្ញើជូនទីស្តីការគណៈរដ្ឋមន្ត្រី រដ្ឋមន្ត្រីក្រសួងកសិកម្មរុក្ខាប្រមាញ់ និងនេសាទ រដ្ឋមន្ត្រីក្រសួង សេដ្ឋកិច្ច និងហិរញ្ញវត្ថុ និងមន្ត្រីត្រួតពិនិត្យហិរញ្ញវត្ថុ នូវឯកសារដូចតទៅ ៖

- កំណត់ហេតុនៃការប្រជុំ របស់ក្រុមប្រឹក្សាភិបាល
- ផែនការអភិវឌ្ឍ របស់សាលាជាតិកសិកម្មព្រៃកល្យប
- ថវិកាប្រចាំឆ្នាំ
- របាយការណ៍ស្តីពីការគ្រប់គ្រង និងគណនីហិរញ្ញវត្ថុប្រចាំឆ្នាំ ។

១០.៥- ឯកសារទាំងនេះត្រូវបញ្ជូនទៅអ្នកដែលត្រូវទទួលក្នុងរយៈពេលមិនឱ្យហួសពី១៥ (ដប់ប្រាំ) ថ្ងៃ ។

ផ្នែកទី២

អង្គការប្រតិបត្តិរបស់សាលាវិភាគសិក្សាប្រឹក្សា

មាត្រា ១១.-

ក.ព.ល ត្រូវគ្រប់គ្រងដោយនាយកមួយរូប ដែលជានាយកសាលាវិភាគសិក្សាប្រឹក្សាត្រូវបានតែងតាំងដោយអនុក្រឹត្យតាមសំណើរបស់រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ ។
នាយកនេះមានតួនាទីជានាយកប្រតិបត្តិ ។

មាត្រា ១២.-

១២.១- នាយក ក.ព.ល មានសិទ្ធិពេញលេញ ដើម្បីគ្រប់គ្រងនិងអនុវត្តការងារ ដែលមានចែងក្នុងច្បាប់ និងអនុក្រឹត្យនេះ លើកលែងតែកិច្ចការដែលជាសមត្ថកិច្ចរបស់ក្រុមប្រឹក្សាភិបាល ។

នាយកមានភារកិច្ច ÷

- រៀបចំការងារអង្គប្រជុំរបស់ក្រុមប្រឹក្សាភិបាល
- ទទួលបន្ទុកអនុវត្តសេចក្តីសម្រេចទាំងឡាយរបស់ក្រុមប្រឹក្សាភិបាល ព្រមទាំងដាក់ឱ្យដំណើរការនូវនយោបាយដែលកំណត់ដោយក្រុមប្រឹក្សានេះ
- រៀបចំវិកាប្រចាំឆ្នាំសម្រាប់ ក.ព.ល ហើយដាក់ជូនក្រុមប្រឹក្សាភិបាលពិនិត្យសម្រេច
- ធ្វើរបាយការណ៍ប្រចាំឆ្នាំរាល់សកម្មភាព ត្រួតពិនិត្យលើគណនីហិរញ្ញវត្ថុប្រចាំឆ្នាំ ហើយដាក់ឯកសារទាំងនេះ ជូនក្រុមប្រឹក្សាភិបាលពិនិត្យសម្រេច
- ធ្វើការបញ្ជាក់ក្នុងករណីចាំបាច់ លើភារកិច្ចរបស់បណ្តាអង្គភាពក្រោមឱវាទ
- បំពេញរាល់មុខតំណែងរបស់ ក.ព.ល ក្នុងការកម្រិតក្របខ័ណ្ឌ ចំនួនបុគ្គលិក ដែលកំណត់ដោយក្រុមប្រឹក្សាភិបាល ព្រមទាំងគោរពតាមវិធានស្តីពីការគ្រប់គ្រងបុគ្គលិក
- បំពេញតួនាទីតាមឋានានុក្រម ចំពោះបុគ្គលិកទាំងមូលនៃ ក.ព.ល
- សម្រេចលើការងារលទ្ធកម្ម និង ចុះហត្ថលេខាលើអនុសញ្ញាផ្សេងៗ ដោយអនុលោមទៅតាមសេចក្តីសម្រេចរបស់ក្រុមប្រឹក្សាភិបាល ស្តីពីការបែងចែកសិទ្ធិអំណាច និងទៅតាមបទបញ្ជាផ្ទៃក្នុង ព្រមទាំងបទបញ្ញត្តិដទៃទៀត ស្តីពីបញ្ហានេះ

ជារួមគឺបំពេញរាល់មុខងាររដ្ឋបាល និងគ្រប់គ្រងការងារទាំងឡាយ ដែលត្រូវបានប្រគល់ឱ្យតាមបទបញ្ជាផ្ទៃក្នុងរបស់ ក.ព.ល និងតាមសេចក្តីសម្រេចរបស់ក្រុមប្រឹក្សាភិបាល ។

១២.២- នាយកនៃ ក.ព.ល ជាតំណាងសាលាក្នុងការទំនាក់ទំនងជាមួយតតិយជន ។

១២.៣- នាយកនៃ ក.ព.ល ត្រូវស្នើទៅក្រុមប្រឹក្សាភិបាល ដើម្បីក្រុមប្រឹក្សានេះស្នើសុំតែងតាំងនាយករង មួយរូប ឬច្រើនរូបសម្រាប់ជួយការងាររបស់ខ្លួនតាមការចាំបាច់ ។

ផ្នែកទី៣

បុគ្គលិករបស់ " ក.ព.ល "

មាត្រា ១៣.-

១៣.១- បុគ្គលិកអចិន្ត្រៃយ៍របស់ ក.ព.ល រួមមានមន្ត្រីរាជការក្របខ័ណ្ឌមុខងារសាធារណៈមកពីក្រសួង កសិកម្ម រុក្ខាប្រមាញ់ និងនេសាទ ឬជ្រើសរើសតាមសំណើរបស់នាយកនៃ ក.ព.ល ។ មន្ត្រីទាំងនេះ ត្រូវបានរក្សា ទុកនូវក្របខ័ណ្ឌប្រាក់បៀវត្ស និងប្រាក់កម្រៃផ្សេងៗ ដែលបានកំណត់ដោយមុខងារសាធារណៈពីអង្គភាពដើមរបស់ខ្លួន ។

១៣.២- ក.ព.ល អាចជ្រើសរើសភ្នាក់ងារជាប់កិច្ចសន្យាជំនួយការនិងបុគ្គលិកអណ្តែត។ ភ្នាក់ងារទាំងនេះ ត្រូវស្ថិតនៅក្រោមបទប្បញ្ញត្តិ នៃបទបញ្ជាផ្ទៃក្នុង និងតាមសេចក្តីសម្រេចរបស់ក្រុមប្រឹក្សាភិបាលស្របតាមច្បាប់ស្តីពី ការងារ ។

១៣.៣- បុគ្គលិក ក.ព.ល ត្រូវស្ថិតនៅក្រោមការគ្រប់គ្រង នៃបទបញ្ជាស្តីពីបុគ្គលិកសម្រេចដោយ ក្រុមប្រឹក្សាភិបាល ។ ក្រុមប្រឹក្សាភិបាល កំណត់ប្រាក់កម្រៃលើកទឹកចិត្ត ចំពោះបុគ្គលិកព្រមទាំងបែបបទនៃការទូទាត់ ផង ដែលមានចែងនៅក្នុងបទបញ្ជាផ្ទៃក្នុង ។

ផ្នែកទី៤

ទ្រព្យសម្បត្តិរបស់ " ក.ព.ល "

មាត្រា ១៤.-

១៤.១- ក.ព.ល ទទួលដើមទុនដំបូងពីរដ្ឋនូវអចលនវត្ថុដូចតទៅ ÷

- ដីជាទីតាំងនៃ ក.ព.ល មានផ្ទៃដី៣០ហិកតា ស្ថិតនៅសង្កាត់ព្រែកលៀប ខ័ណ្ឌឫស្សីកែវ រាជធានីភ្នំពេញ (ស្ថិតនៅលើផ្ទៃដីអតីតវិទ្យាល័យកសិកម្មព្រែកលៀប) និង ៣០០ហិកតា ស្ថិតនៅ ឃុំប្រាំបីមុម ស្រុកថ្ពង ខេត្តកំពង់ស្ពឺ ។

- អាគាររដ្ឋបាល អាគារសិក្សា អន្តេវាសិកដ្ឋាន ស្ថានីយ៍ចិញ្ចឹមសត្វ ស្ថានីយ៍ដំណាំ កសិដ្ឋានចិញ្ចឹមត្រី កសិដ្ឋាន ដាំឈើ អាគារសហសិក្សា អាគារមន្ទីរពិសោធន៍ ។

១៤.២- ក្រៅពីអចលនទ្រព្យខាងលើ ក.ព.ល ត្រូវបានទទួលនូវអចលនទ្រព្យ និងចលនទ្រព្យផ្សេងៗដែល កំពុងប្រើប្រាស់ពេលបច្ចុប្បន្ន ។

១៤.៣- អចលនទ្រព្យនិង ចលនទ្រព្យទាំងអស់របស់ ក.ព.ល នឹងមានចែងលំអិតក្នុងបញ្ជីសារពើភ័ណ្ណ ។

១៤.៤- ក.ព.ល អាចទិញលក់ចលនទ្រព្យ និងទិញអចលនទ្រព្យ ចាំបាច់សម្រាប់ដំណើរការរបស់ខ្លួន ។

u

ផ្នែកទី៥

ការគ្រប់គ្រងហិរញ្ញវត្ថុនិងគណនេយ្យរបស់ " ក.ព.ល "

មាត្រា១៥.-

ការគ្រប់គ្រងហិរញ្ញវត្ថុ និងគណនេយ្យ នៃ ក.ព.ល ត្រូវប្រព្រឹត្ត ស្របតាមគោលការណ៍នៃគណនេយ្យសាធារណៈ ដូចមានចែងក្នុងមាត្រា១២២ នៃអនុក្រឹត្យលេខ ៨២ អនក្រ ចុះថ្ងៃទី១៦ ខែ វិច្ឆិកា ឆ្នាំ ១៩៩៥ ស្តីពី បទបញ្ជាទូទៅ នៃគណនេយ្យសាធារណៈ ។

មាត្រា១៦.-

- ១៦.១- នាយក ក.ព.ល ជាអាណាវ័កដើមខ្សែរបស់សាលា ហើយត្រូវមានភារកិច្ច ÷
 - ពិនិត្យប្រាក់ និង ទូទាត់ចំណូល
 - ចាត់ចែងធ្វើការទូទាត់ និងចេញបញ្ជាចំណាយ ។

១៦.២- អាណាវ័កដើមខ្សែអាចផ្ទេរសិទ្ធិឱ្យអាណាវ័កផ្ទេរសិទ្ធិ ឬអាចបង្កើតនូវវដ្តទេយ្យចំណូល ឬ បុរេប្រទានបានដោយមានការព្រមព្រៀងពីភ្នាក់ងារគណនេយ្យ ។

មាត្រា១៧.-

១៧.១- ការគ្រប់គ្រងហិរញ្ញវត្ថុ និង ការកាន់កាប់គណនេយ្យ ត្រូវអនុវត្តដោយអនុលោម តាមបទបញ្ជាផ្ទៃក្នុងរបស់ ក.ព.ល ក្រោមការទទួលខុសត្រូវផ្ទាល់របស់ភ្នាក់ងារគណនេយ្យ ។ ភ្នាក់ងារគណនេយ្យនេះ ត្រូវតែងតាំងដោយប្រកាសរបស់រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ ដោយត្រូវសច្ចាប្រណិធានមុនចូលកាន់ការងារ ។ ភ្នាក់ងារគណនេយ្យនេះ ត្រូវចូលរួមក្នុងការប្រជុំរបស់ក្រុមប្រឹក្សាភិបាល ក្នុងឋានៈជាអ្នកពិគ្រោះយោបល់តែឥតមានសំឡេងឆ្នោតឡើយ ។

- ១៧.២- ភ្នាក់ងារគណនេយ្យមានភារកិច្ច ÷
 - ប្រមូលចំណូល
 - បើកប្រាក់ចំណាយ
 - រក្សាទុកនិងចាត់ចែងប្រើប្រាស់នូវមូលនិធិ និងធនធានរបស់សាលា
 - រក្សាទុកលិខិតយុត្តិការ និងកាន់កាប់បញ្ជីគណនេយ្យ ។

១៧.៣ - ភ្នាក់ងារគណនេយ្យ អាចផ្ទេរសិទ្ធិខ្លះទៅឱ្យអាជ្ញាធុនុករិរបស់ខ្លួនបាន ។

មាត្រា១៨.-

- ១៨.១ - ប្រភពធនធាន ក.ព.ល រួមមាន :
 - ធនធានដំបូងដែលរដ្ឋផ្តល់ដល់ ក.ព.ល នៅពេលផ្តើមបង្កើតដំបូង
 - ឧបត្ថម្ភធនសម្រាប់ដំណើរការ និងឧបត្ថម្ភធនជាមូលធន ដែលមានចែងក្នុងថវិការដ្ឋ

- អំណោយ ជំនួយនិងអច្ឆ័យទានដែល ក.ព.ល បានទទួល
- ប្រាក់ខ្ចីបុលដោយ ក.ព.ល ផ្ទាល់ និងប្រាក់ដែលរដ្ឋខ្ចីបុលឱ្យ ក.ព.ល
- ផលនៃការងារ និង កម្រៃនៃការផ្តល់សេវាផ្សេងៗដោយ ក.ព.ល
- កម្រៃនៃការជួលទ្រព្យសម្បត្តិរបស់ ក.ព.ល និង ចំណូលនៃការលក់ទ្រព្យសម្បត្តិ ដែលបានទទួលការ

អនុញ្ញាត ពីរាជរដ្ឋាភិបាល

- កម្រៃនៃទ្រព្យសម្បត្តិដែលបានប្រគល់ឱ្យ ក.ព.ល ។

១៨.២- ចំណូលនិងចំណាយជាប្រចាំព្រមទាំងមូលធនរបស់ ក.ព.ល ត្រូវបានគ្រោងក្នុងថវិកាប្រចាំឆ្នាំរបស់សាលា ។ ក្រុមប្រឹក្សាភិបាល ក.ព.ល ត្រូវបែងចែកអំពីបែបបទនៃការរៀបចំការចាត់ចែង និងអនុវត្តថវិកា ។

សេចក្តីសម្រេចទាំងឡាយរបស់ក្រុមប្រឹក្សាភិបាល ទាក់ទងដល់ទម្រង់បែបបទនៃការរៀបចំការចាត់ចែង និង អនុវត្តថវិកា ត្រូវមានការយល់ព្រមពីរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ។

១៨.៣- ថវិកាត្រូវរៀបចំដោយអាណាប័កដើមខ្សែនៃ ក.ព.ល. ហើយត្រូវដាក់ជូនក្រុមប្រឹក្សាភិបាល ដែលត្រូវធ្វើការ សម្រេចយ៉ាងយូរត្រឹមថ្ងៃទី៣០ ខែ កញ្ញា ក្នុងឆ្នាំនីមួយៗ ។ ថវិកាត្រូវតែធ្វើឱ្យមានលំនឹងរវាងចំណូល និងចំណាយ ។

មាត្រា ១៩.-

១៩.១ - ការងារគណនេយ្យរបស់ ក.ព.ល រួមមាន ÷

- គណនេយ្យទូទៅត្រូវកាន់កាប់ជាគណនេយ្យទ្វេភាគ ដែលចែងអំពីប្រតិបត្តិការថវិការតនាគារ និងប្រតិបត្តិការ ដែលអនុវត្តជាមួយតតិយជន
- គណនេយ្យ អសង្ហារឹម រូបធាតុ និង គណនេយ្យតម្លៃ
- គណនេយ្យ វិភាគប្រសិនបើជាការចាំបាច់

គណនេយ្យរបស់សាលាត្រូវ :

- ១ - ស្របតាមវិធានដែលកំណត់ដោយប្រកាស របស់រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ
- ២ - គោរពតាមប្លង់គណនេយ្យរបស់ ក.ព.ល ដែលសម្រេចដោយក្រុមប្រឹក្សាភិបាល ។ ប្លង់គណនេយ្យ

នេះត្រូវទទួលការយល់ព្រមពីរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ។

១៩.២- គណនីហិរញ្ញវត្ថុប្រចាំឆ្នាំរបស់សាលា ត្រូវរៀបចំដោយភ្នាក់ងារ គណនេយ្យនិងអាណាប័កដើមខ្សែដោយភ្ជាប់ជាមួយ របាយការណ៍គ្រប់គ្រងដើម្បីជូនក្រុមប្រឹក្សាភិបាលពិនិត្យនិងសម្រេច លើឯកសារទាំងនោះយ៉ាងយូរ៣(បី) ខែក្រោយ ការបិទការិយបរិច្ឆេទគណនេយ្យ ។

មាត្រា ២០.-

មូលនិធិរបស់ ក.ព.ល គឺជាមូលនិធិសាធារណៈ ដែលត្រូវដាក់ចូលក្នុងគណនីមួយនៅរតនាគារជាតិ បាច់ លើកលែងតែមានបទប្បញ្ញត្តិ ដែលត្រូវមានការយល់ព្រមតាម ចក្ខុវិស័យរបស់រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ ។

ផ្នែកទី៦

របបសារពើពន្ធនៃ " ក.ព.ល "

មាត្រា ២១.-

លើកលែងតែមានបទប្បញ្ញត្តិដែលចែងដោយច្បាប់ ក.ព.ល ត្រូវស្ថិតនៅក្រោមនីតិវិធីចំពោះរបប សារពើពន្ធ ដូចដែលត្រូវបានអនុវត្តលើអង្គការសាធារណៈរបស់រដ្ឋ ។

ផ្នែកទី៧

លទ្ធកម្មរបស់ " ក. .ល "

មាត្រា ២២.-

ការសម្រេច ការអនុវត្តនិងការត្រួតពិនិត្យរបស់លទ្ធកម្មរបស់ ក.ព.ល ត្រូវគ្រប់គ្រងតាមបទប្បញ្ញត្តិ នៃអនុក្រឹត្យ លេខ៦០ អនក្រ ចុះថ្ងៃទី៣១ ខែកក្កដា ឆ្នាំ ១៩៩៥ ស្តីពីលទ្ធកម្មសាធារណៈ និងបទបញ្ជាដទៃទៀត ពាក់ព័ន្ធនឹងបញ្ហានេះ ។

ជំពូកទី៣

ផ្នែកទី១

អាណាព្យាបាលបច្ចេកទេស

មាត្រា ២៣.-

២៣.១- ក្នុងរយៈពេល១៥ (ដប់ប្រាំ) ថ្ងៃក្រោយពីការប្រជុំក្រុមប្រឹក្សាភិបាល នាយក ក.ព.ល ត្រូវធ្វើជូន រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ និងរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ នូវកម្មវិធីអភិវឌ្ឍ និង គម្រោង ថវិកាប្រចាំឆ្នាំ ដើម្បីសុំការយល់ព្រម ។ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រយៈពេល១ (មួយ) ខែ ចាប់ពីថ្ងៃដែលបានទទួលឯកសារ ត្រូវរៀបចំយោបល់របស់ខ្លួន ជូនរដ្ឋមន្ត្រីក្រសួងកសិកម្មរុក្ខាប្រមាញ់ និងនេសាទ ។ រដ្ឋមន្ត្រីអាណាព្យាបាលបច្ចេកទេសមានពេល២ (ពីរ) ខែ គិតចាប់ពីថ្ងៃដែលបានទទួលឯកសារដែលបញ្ជូនដោយ នាយកដើម្បីសម្រេចផ្តល់ការយល់ព្រមលើឯកសារទាំងនេះ ។

២៣.២ - លិខិតផ្តល់យល់ព្រមត្រូវចុះហត្ថលេខា ដោយរដ្ឋមន្ត្រីក្រសួងកសិកម្មរុក្ខាប្រមាញ់ និងនេសាទ ឬតំណាង ហើយត្រូវផ្ញើជូនទៅនាយក ក.ព.ល ដោយមានចម្លងជូនរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ។ នាយកនៃ ក.ព.ល ត្រូវបញ្ជូនព័ត៌មាននេះ ឱ្យទៅក្រុមប្រឹក្សាភិបាលយ៉ាងឆាប់បំផុត ។

W

ក្នុងករណីដែលរដ្ឋមន្ត្រី ក្រសួងកសិកម្មរុក្ខាប្រមាញ់ និងនេសាទ មិនបានឆ្លើយតបក្នុងរយៈពេលកំណត់ ទេនោះ កម្មវិធីអភិវឌ្ឍន៍គម្រោងថវិកាប្រចាំឆ្នាំត្រូវចាត់ទុកជាបានទទួលការឯកភាព ។

ប្រសិនបើរដ្ឋមន្ត្រី ក្រសួងកសិកម្មរុក្ខាប្រមាញ់ និងនេសាទ បានធ្វើការជំទាស់លើកម្មវិធីអភិវឌ្ឍន៍ គម្រោងថវិកានេះ ប្រធានក្រុមប្រឹក្សាភិបាល ត្រូវរៀបចំការប្រជុំក្រុមប្រឹក្សាភិបាលជាបន្ទាន់ ដើម្បីពិភាក្សា និងរិះរក មធ្យោបាយសម្រាប់ដោះស្រាយការជំទាស់ទាំងនេះ ។

កម្មវិធីអភិវឌ្ឍន៍ ក.ព.ល និងថវិកាចំណាយជាមូលធន មិនអាចឱ្យអនុវត្តបានឡើយ ក្នុងករណី ដែលការជំទាស់លើកឡើងដោយប្រធានស្ថាប័នឬអាណាព្យាបាលបច្ចេកទេស ។

ថវិកាចំណាយជាប្រចាំអាចដាក់ឱ្យអនុវត្តត្រឹមត្រូវនាំបំបែកជា១២ (ដប់ពីរ) ប៉ុណ្ណោះនៅពេលដែល មានការជំទាស់ពីប្រធានស្ថាប័នឬអាណាព្យាបាលបច្ចេកទេស ។

មាត្រា ២៤.-

២៤.១ - រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ អាចមានយោបល់ជំទាស់លើឯកសារ ដែលត្រូវ បញ្ជូនមក ខ្លួនដូចមានចែងក្នុងមាត្រា២៣ខាងលើ មាន ÷ កំណត់ហេតុនៃការប្រជុំរបស់ក្រុមប្រឹក្សាភិបាល របាយការណ៍ ស្តីពីការ គ្រប់គ្រង និង គណនីហិរញ្ញវត្ថុប្រចាំឆ្នាំ ។ រដ្ឋមន្ត្រីក្រសួងកសិកម្មរុក្ខាប្រមាញ់ និងនេសាទ មានរយៈពេល ១ (មួយ) ខែ សម្រាប់លើកឡើងនូវការជំទាស់ទាំងអស់នោះ ។

២៤.២- នាយក ក.ព.ល ត្រូវជូនព័ត៌មានទៅដល់ក្រុមប្រឹក្សាភិបាលនូវខ្លឹមសារនៃការ ជំទាស់របស់រដ្ឋមន្ត្រី ក្រសួង កសិកម្មរុក្ខាប្រមាញ់ និងនេសាទ ។ ក្រុមប្រឹក្សាភិបាលត្រូវធ្វើការពិភាក្សា ឱ្យបានឆាប់បំផុតលើការជំទាស់ របស់រដ្ឋមន្ត្រីក្រសួងកសិកម្មរុក្ខាប្រមាញ់ និងនេសាទ និងរិះរកមធ្យោបាយសម្រាប់ដោះស្រាយការជំទាស់ទាំងនោះ ។ ប្រសិនបើក្រុមប្រឹក្សាភិបាលសម្រេចពុំយកជាបានការនូវការជំទាស់ទាំងនោះ សេចក្តីសម្រេចនេះត្រូវបញ្ជាក់ពីមូលហេតុ ហើយត្រូវជម្រាបជូនដំណឹងជាបន្ទាន់ភ្លាម ស្តីពីបញ្ហានេះជាលាយលក្ខណ៍អក្សរ ដល់រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ ។

មាត្រា ២៥.-

២៥.១- រដ្ឋមន្ត្រីក្រសួងកសិកម្មរុក្ខាប្រមាញ់ និងនេសាទ អាចលុបឬផ្អាកទុកនូវសេចក្តីសម្រេចរបស់ក្រុមប្រឹក្សា ភិបាល ឬ នាយកនៃ ក.ព.ល ក្នុងករណីដែលសេចក្តីសម្រេច នោះ ÷

- ផ្ទុយ ឬមាននិន្នាការផ្ទុយនឹងគោលដៅរបស់ ក.ព.ល
- ផ្ទុយ ឬមាននិន្នាការផ្ទុយនឹងច្បាប់ និង បទបញ្ជា ធ្វើផ្ទុយ ឬមាននិន្នាការផ្ទុយនឹងបែបបទនៃការប្រជុំដែលមានចែងក្នុងមាត្រា ១០ ។

៤

២៥.២- ការលុបចោលឬការផ្អាកទុកនេះ ត្រូវសម្រេចដោយប្រកាសរបស់រដ្ឋមន្ត្រីក្រសួងកសិកម្មរុក្ខាប្រមាញ់ និងនេសាទ ដោយមានបញ្ជាក់ពីមូលហេតុ តាមគំនិតផ្ទាល់ខ្លួនឬតាមបណ្តឹងពីភាគីនានាដែលពាក់ព័ន្ធ ។ ការលុបចោល ឬការផ្អាកទុកនូវសេចក្តីសម្រេចនេះ ត្រូវជូនដំណឹងលាយសក្តីដល់អគ្គនាយក ក.ព.ល ហើយ នាយកត្រូវជូន ព័ត៌មានបន្តទៅក្រុមប្រឹក្សាភិបាល ក្នុងរយៈពេលដ៏ឆាប់បំផុត ។

មាត្រា ២៦.-

រដ្ឋមន្ត្រីក្រសួងកសិកម្មរុក្ខាប្រមាញ់ និងនេសាទ អាចចាត់ឱ្យធ្វើអធិការកិច្ចឬការត្រួតពិនិត្យការងារ ក្នុង សាលាក្នុងករណីដែលយល់ថា ជាការចាំបាច់ស្របតាមលក្ខខណ្ឌ និង បែបបទដែលមានចែងក្នុងច្បាប់ និងបទប្បញ្ញត្តិ ដែលមានជាធរមាន ។

ផ្នែកទី ២

អនាម័យសាស្ត្រ និងសុខភាព

មាត្រា ២៧.-

២៧.១ - ក្នុងរយៈពេល១៥(ដប់ប្រាំ) ថ្ងៃបន្ទាប់ពី ការប្រជុំក្រុមប្រឹក្សាភិបាល នាយក ក.ព.ល ត្រូវធ្វើ របាយការណ៍ ស្តីពីការគ្រប់គ្រងនិងគណនីហិរញ្ញវត្ថុប្រចាំឆ្នាំ ជូនរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ និងរដ្ឋមន្ត្រីក្រសួង កសិកម្ម រុក្ខាប្រមាញ់ និងនេសាទ ។ រដ្ឋមន្ត្រីក្រសួងកសិកម្មរុក្ខាប្រមាញ់ និងនេសាទ មានរយៈពេល១ (មួយ) ខែ គិតចាប់ពីថ្ងៃទទួលឯកសារ ដើម្បីផ្តល់យោបល់ជូនរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ។ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុមានពេល២ (ពីរ) ខែ គិតចាប់ពីថ្ងៃទទួលឯកសារដែលបញ្ជូនមកដោយនាយក ក.ព.ល ដើម្បីផ្តល់ ការយល់ព្រមលើឯកសារទាំងនោះ ។

២៧.២ - លិខិតយល់ព្រមដែលចុះហត្ថលេខាត្រឹមត្រូវ ដោយរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ឬអ្នកតំណាង ត្រូវផ្ញើទៅនាយក ក.ព.ល ដោយមានចម្លងជូនរដ្ឋមន្ត្រីក្រសួងកសិកម្មរុក្ខាប្រមាញ់ និងនេសាទ ។

នាយក នៃ ក.ព.ល ត្រូវជូនព័ត៌មាននេះ ដល់ក្រុមប្រឹក្សាភិបាលយ៉ាងឆាប់បំផុត ។

ក្នុងករណីដែលរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ មិនបានឆ្លើយតបក្នុងរយៈពេលដូចបានកំណត់ខាងលើ របាយការណ៍ស្តីពីការគ្រប់គ្រងនិងគណនីហិរញ្ញវត្ថុប្រចាំឆ្នាំ ត្រូវចាត់ទុកថាបានទទួលការឯកភាព ។

ក្នុងករណីដែលរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ មានយោបល់ជំទាស់លើរបាយការណ៍ ប្រធានក្រុម ប្រឹក្សាភិបាលត្រូវកោះប្រជុំក្រុមប្រឹក្សាភិបាល ឱ្យបានឆាប់រហ័សបំផុត ដើម្បីរកមធ្យោបាយដោះស្រាយការជំទាស់ ទាំងនោះ ។

របាយការណ៍ស្តីពីការគ្រប់គ្រង និងគណនីហិរញ្ញវត្ថុប្រចាំឆ្នាំ មិនអាចត្រូវសម្រេច យល់ព្រមបានឡើយក្នុង ករណី ដែលការជំទាស់លើកឡើងដោយរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ពុំត្រូវបានដោះស្រាយនៅឡើយនោះ ។

u

មាត្រា ២៨.-

សេចក្តីសម្រេចដូចរៀបរាប់ខាងក្រោមនេះ របស់ក្រុមប្រឹក្សាភិបាលឬនាយក ក.ព.ល ត្រូវដាក់សុំការអនុញ្ញាតជាមុនពីរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ និងរដ្ឋមន្ត្រីក្រសួងកសិកម្មរុក្ខាប្រមាញ់ និងនេសាទ តាមការផ្តល់យោបល់ពីមន្ត្រីត្រួតពិនិត្យហិរញ្ញវត្ថុរួមមាន ៖

- សេចក្តីសម្រេច ស្តីពីការលក់ ឬ ផ្ទេរសិទ្ធិអចលនទ្រព្យ
- សេចក្តីសម្រេចស្តីពីការលើកលែងឥណទេយ្យ ដែលមានទឹកប្រាក់លើសពីការកំណត់របស់ប្រកាសរបស់រដ្ឋមន្ត្រី ក្រសួងសេដ្ឋកិច្ច និងហិរញ្ញវត្ថុ ។
- សេចក្តីសម្រេចស្តីពីកិច្ចព្រមព្រៀងខ្ចីប្រាក់ និងកិច្ចព្រមព្រៀងសម្រាប់ការធានាឬលិខិតស្រដៀងគ្នានេះ ។

មាត្រា ២៩.-

រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ត្រូវតែងតែរៀបចំមន្ត្រីត្រួតពិនិត្យមួយរូបប្រចាំ ក.ព.ល ដែល មន្ត្រីនេះមានភារកិច្ចធ្វើការត្រួតពិនិត្យជាមុននិងជាក្រោយលើ ក.ព.ល ស្របតាមអនុក្រឹត្យលេខ ៨១ អនក្រ ចុះថ្ងៃទី១៦ ខែវិច្ឆិកា ឆ្នាំ ១៩៩៥ ស្តីពីការបង្កើតឡើងនូវការត្រួតពិនិត្យហិរញ្ញវត្ថុ លើការចំណាយថវិកា តាមក្រសួង អង្គភាពមូលដ្ឋាន តាមបណ្តាខេត្ត ក្រុង និងតាមអង្គភាពសាធារណៈដែលមានលក្ខណៈរដ្ឋបាល ។

មាត្រា ៣០.-

- ៣០.១ - ការគ្រប់គ្រងរបស់អាណាប័កដើមខ្សែនៃ ក.ព.ល ស្ថិតនៅក្រោមការត្រួតពិនិត្យ របស់អគ្គាធិការដ្ឋានហិរញ្ញវត្ថុ នៃក្រសួងសេដ្ឋកិច្ច និងហិរញ្ញវត្ថុ ។
- ៣០.២ - ការគ្រប់គ្រងរបស់ភ្នាក់ងារគណនេយ្យ ត្រូវស្ថិតនៅក្រោមការត្រួតពិនិត្យរបស់ភ្នាក់ងារគណនេយ្យ កណ្តាលនៃរតនាគារជាតិនិងក្រោមការត្រួតពិនិត្យ របស់អគ្គាធិការដ្ឋានហិរញ្ញវត្ថុ ។
- ៣០.៣ - រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ អាចចាត់ចែងផ្សេងៗដាច់ធ្វើអធិការកិច្ចឬត្រួតពិនិត្យលើសាលានៅពេលដែលយល់ថាចាំបាច់ស្របតាមលក្ខខ័ណ្ឌ និងបែបបទដែលមានចែងក្នុងច្បាប់ និងបទប្បញ្ញត្តិដែលមានជាធរមាន ។

**ជំពូកទី៤
អវសានប្បញ្ញត្តិ**

មាត្រា ៣១...

បទប្បញ្ញត្តិទាំងឡាយណា ដែលផ្ទុយនឹងអនុក្រឹត្យនេះ ត្រូវទុកជានិរាករណ៍ ។

មាត្រា ៣២...

រដ្ឋមន្ត្រីទទួលបន្ទុកទិស្តីការគណៈរដ្ឋមន្ត្រី រដ្ឋមន្ត្រីក្រសួងកសិកម្មរុក្ខាប្រមាញ់ និងនេសាទ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រី រដ្ឋលេខាធិការគ្រប់ក្រសួង ស្ថាប័នពាក់ព័ន្ធ មានភារកិច្ចអនុវត្តអនុក្រឹត្យនេះចាប់ពីថ្ងៃចុះហត្ថលេខាតទៅ ។

រាជធានីភ្នំពេញ ថ្ងៃទី

ឆ្នាំ២០០២



ហ៊ុន សែន

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋាន ព្រឹទ្ធសភា
- អគ្គលេខាធិការដ្ឋាន រដ្ឋសភា
- ខុទ្ទកាល័យ សម្តេចនាយករដ្ឋមន្ត្រី
- ដូចក្នុងមាត្រា ៣២
- ឯកសារ កាលប្បវត្តិ